

बार्हस्पत्यो भरद्वाजः। अग्निः। त्रिष्टुप् ।

त्वं ह्यग्ने प्रथमो मनोतास्या धियो अभवो दस्म होता।

त्वं सीं वृषन्नकृणोर्दुष्टरीतु सहो विश्वस्मै सहसे सहध्यै ॥ ६.००१.०१

आधिभौतिके भावे अग्निर्वेदिस्थः पावकः। आध्यात्मिके तु कवीनां सर्वभूतहितार्थं यः सङ्कल्पः

प्रजायते सोऽग्निः। अग्निर्होता कविकतुरित्यादिश्रुतिभिः। दस्म- दर्शनीय। अग्ने। त्वम्। मनोता-

मनसामधिष्ठानभूतः। अस्याः- एतस्याः। धियः- चित्तधारणायाः। अभवः- बभूविथ। प्रथमः।

होता- अन्तर्हृदये द्योतनशक्तीनामाह्वाता भवसि। विश्वस्मै- सर्वेषाम्। सहसे- बलानाम्। सहध्यै-

सहनाय। वृषन्- वर्षक। सीम्- सर्वतः। त्वम्। दुस्तरीतु- अहिंस्यम्। सहः। अकृणोः-

अकरोः ॥१॥

अधा होता न्यसीदो यजीयानिळस्पद इषयन्नीड्यः सन्।

तं त्वा नरः प्रथमं देवयन्तो महो राये चितयन्तो अनु गमन् ॥ ६.००१.०२

अध- अथ। होता- देवानामाह्वाता सन्। यजीयान्- पूज्यः सन्। ईड्यः- स्तुत्यः सन्। इळस्पदे-

देवयजनसदने। इषयन्- कामयमानः। न्यसीदः- उपविष्टवान्। तम्- अमुम्। त्वा- भवन्तम्।

नरः- नेतारः। प्रथमम्- मुख्यतया। देवयन्तः- देवकामाः। महः- महत्यै। राये- सम्पदे।

चितयन्तः- प्रज्ञां कुर्वन्तः। अनु गमन्- अनुगच्छन्ति ॥२॥

वृतेव यन्तं बहुभिर्वसव्यैस्त्वे रयिं जागृवांसो अनु गमन्।

रुशन्तमग्निं दर्शतं बृहन्तं वपावन्तं विश्वहा दीदिवांसम् ॥ ६.००१.०३

वृतेव- सन्मार्गेण। बहुभिः- बह्वीभिः। वसव्यैः- सम्पद्भिः। यन्तम्- गच्छन्तम्। रुशन्तम्-

दीप्तिमन्तम्। दर्शतम्- दर्शनीयम्। बृहन्तम्- महान्तम्। वपावन्तम्- बीजसन्तानयुक्तम्। वप्-

बीजसन्ताने । विश्वहा- सर्वकालेषु । दीदिवांसम्- दीप्यन्तम् । त्वे- त्वयि । रयिम्- दानयोग्यधनम् ।
जागृवांसः- जागरणशीलाः । अनु गमन्- अन्वगच्छन् ॥३॥

पदं देवस्य नमसा व्यन्तः श्रवस्यवः श्रव आपन्नमृक्तम् ।

नामानि चिदधिरे यज्ञियानि भद्रायां ते रणयन्तु संहृष्टौ ॥ ६.००१.०४

देवस्य- अग्नेः । नमसा- वन्दनेन । पदम् । व्यन्तः- प्रपन्नाः । अमृक्तम्- अबाध्याम् । श्रवः-
श्रुतिम् । श्रवस्यवः- श्रुतिकामाः । आपन्- अवापुः । यज्ञियानि- पूज्यान् । नामानि- मन्त्रान् ।
दधिरे- धृतवन्तः । ते- तव । संहृष्टौ- सन्दर्शने । भद्रायाम्- शोभने । रणयन्त- रमन्ते ॥४॥

त्वां वर्धन्ति क्षितयः पृथिव्यां त्वां राय उभयासो जनानाम् ।

त्वं त्राता तरणे चेत्यो भूः पिता माता सदमिन्मानुषाणाम् ॥ ६.००१.०५

पृथिव्याम्- भूम्याम् । क्षितयः- जनाः । त्वाम् । वर्धन्ति- वर्धयन्ति । त्वाम् । जनानाम्- विशाम् ।
उभयासः- द्विविधा अभ्युदयनिःश्रेयसात्मिकाः । रायः- सम्पदः । वर्धन्ति । त्वम् । त्राता- रक्षकः ।
तरणे- तारणे । चेत्यः- प्रज्ञापकः । भूः- अभवः । मानुषाणाम्- मनुष्याणाम् । सदमित्- सदैव ।
पिता- जनकः । माता- जननी । भूः ॥५॥

सपर्येण्यः स प्रियो विश्वश्रिर्होता मन्द्रो नि षसादा यजीयान् ।

तं त्वा वयं दम आ दीदिवांसमुप जुबाधो नमसा सदेम ॥ ६.००१.०६

सपर्येण्यः- परिचरणीयः । सः- असौ । प्रियः- प्रेमभाजनभूतः । विश्व- प्रजासु । अग्निः । होता-
देवाह्वाता । मन्द्रः- आनन्दकरः । यजीयान्- पूज्यः । निषसाद- उपविष्टवान् । तम्- अमुम् । त्वा-
भवन्तम् । वयम् । दमे- देवयजनसदने ऋते वा । यजा नो मित्रावरुणा यजा देवानृतं बृहत् । अग्ने
यक्षि स्वं दमम् ॥ इति श्रुतेः ऋतमेवाग्नेः सदनम् । आ- आभिमुख्येन । दीदिवांसम्- दीप्तम् ।
जुबाधः- जानुनी बाधयन्तः अवनतजानवः । नमसा- नमस्कारेण । उप सदेम- उपास्महे ॥६॥

तं त्वा वयं सुध्यो नव्यमग्ने सुम्नायव ईमहे देवयन्तः ।

त्वं विशो॑ अनयो॒ दीद्या॑नो दि॒वो अ॒ग्ने बृ॒हता रौ॒चने॑न ॥ ६.००१.०७

तम्- अमुम् । त्वा- भवन्तम् । वयम् । सुध्यः- शोभनध्यानाः । अग्ने । नव्यम्- अभिनवम् ।
सुम्नायवः- सुखकामाः । देवयन्तः- देवकामाः । ईमहे- याचामहे । दीद्यानः- उद्दीपयन् । त्वम् ।
विशः- प्रजाः । अग्ने । दिवः- चिदाकाशजेन । बृहता- महता । रोचनेन- ज्योतिषा । अनयः-
नयसि ॥७॥

वि॒शां क॒विं वि॒शप॑तिं श॒श्वती॑नां नि॒तो॒शनं॑ वृ॒षभं॑ च॒र्षणी॑नाम् ।

प्रे॒ती॒षणि॑मि॒ष्यन्तं॑ पा॒वकं॑ रा॒जन्त॑म॒ग्निं य॒ज॒तं र॒यी॒णाम् ॥ ६.००१.०८

शश्वतीनाम्- नित्यासु । विशाम्- प्रजासु । कविम्- क्रान्तदर्शिनम् । विशपतिम्- प्रजापतिम् ।
नितोशनम्- सोमरसनिष्पादकम् । चर्षणीनाम्- मनुष्येभ्यः । वृषभम्- वर्षकम् । प्रेतीषणिम्-
प्राप्तगमनम् । इष्यन्तम्- कामयमानम् । पावकम्- शोधकम् । राजन्तम्- दीप्तिमन्तम् । रयीणाम्-
सम्पदाम् । यजतम्- दानशीलम् । अग्निमुपास्महे ॥८॥

सो अ॒ग्न ई॒जे श॒धमे॑ च॒ मर्तो॑ यस्त॒ आन॑ट् स॒मिधा॑ ह॒व्यदा॑तिम् ।

य आ॒हुतिं॑ परि॒ वेदा॑ नमो॒भिर्वि॒श्वेत्स॑ वा॒मा द॑ध॒ते त्वो॑तः ॥ ६.००१.०९

यः । ते- तुभ्यम् । समिधा । हव्यदातिम्- हव्यदानम् । आनट्- करोति । सः । अग्ने । मर्तः- मर्त्यः ।
ईजे- यजते । शधमे- स्तौति । च । यः । आहुतिम्- अग्नये हव्यदानम् । नमोभिः- वन्दनैः । परि
वेद- जानाति । सः । त्वोतः- त्वद्रक्षितः । विश्वा- सर्वाणि । वामा- कल्याणानि । दधते-
धारयति ॥९॥

अ॒स्मा उ॑ ते॒ महि॑ म॒हे वि॒धेम॑ नमो॒भिर॑ग्ने स॒मिधो॑त ह॒व्यैः ।

वेदी॑ सूनो सहसो गी॒र्भिरु॒क्थैरा॑ ते॒ भ॒द्राया॑ सु॒मतौ॑ य॒तेम॑ ॥ ६.००१.१०

अस्मै- एतस्मै । ते- तुभ्यम् । महे- महात्मने । अग्ने । समिधा । उत- अपि च । हव्यैः- हविर्भिः ।
वेदी- ऋतप्रतीकवेद्याम् । सहसः सूनो- शक्तिज । गीर्भिरुक्थैः- मन्त्रैः । महि- महतीं सेवाम् ।
विधेम- समर्पयाम । ते- तव । भद्रायाम्- मङ्गलायाम् । सुमतौ । यतेम- यत्नं कुर्मः ॥१०॥

आ यस्त॒तन्थ॒ रोद॑सी॒ वि भा॒सा श्रवो॑भिश्च श्रव॒स्य॑श्स्त॒रुत्रः॑ ।

बृ॒हद्भि॒र्वाजैः॑ स्थवि॒रेभि॒रस्मे रे॒वद्भि॒रग्ने॑ वि॒तरं॑ वि भा॒हि ॥ ६.००१.११

वि भासा- विशेषप्रकाशेन । यः । रोदसी- द्यावापृथिव्यौ । आ- समन्तात् । ततन्थ- ससर्जित् ।
श्रवोभिः- श्रुतिभिः । श्रवस्यः- प्रशंसितः । तरुत्रः- तारकः । अग्ने । अस्मे- अस्मै यजमानाय ।
बृहद्भिः- महद्भिः । स्थविरेभिः- वृद्धैः । रेवद्भिः- दानयोग्यैः । वाजैः- हव्यैः । वितरम्-
विशिष्टतरम् । वि भाहि- विशेषेण उद्दीपय ॥११॥

नृ॒वद्व॑सो॒ सद॒मिद्वे॑ह्यस्मे भूरि॑ तो॒काय॑ तन॒याय॑ प॒श्वः ।

पूर्वी॑रिषो बृ॒हती॑रा॒रेअ॑घा अ॒स्मे भ॒द्रा सौ॑श्रव॒सानि॑ सन्तु ॥ ६.००१.१२

वसो- चित्तवृत्तिनिरोधक । वसु स्तम्भे । अग्निर्यत्राभिमथ्यते तत्र सञ्जायते मन इत्युक्तेः । सदमित्-
सदैव । अस्मे- एतस्मै यजमानाय । नृवत्- वीर्यवद्धनम् । धेहि- देहि । भूरि- प्रभूताः । पश्वः- गाः ।
तोकाय तनयाय- अस्मत्सन्ततिभ्यो यच्छ । आरेअघाः- दूरपापा अनघा इति भावः । पूर्वीः-
सनातनीः । इषः- सदिच्छाः । यच्छ । अस्मे- एतस्मै यजमानाय । भद्रा- मङ्गलाः । सौश्रवसानि-
सुश्रुतयः । सन्तु- भवन्तु ॥१२॥

पु॒रूण्य॑ग्ने पु॒रुधा॑ त्वा॒या वसू॑नि राजन्व॒सुता॑ ते अ॒श्याम् ।

पु॒रूणि॑ हि त्वे पु॒रुवार॑ सन्त्य॒ग्ने वसु॑ वि॒धते॑ राज॒नि त्वे ॥ ६.००१.१३

अग्ने । पुरुधा- बहुधा । ते- तव । पुरूणि- बहूनि । वसूनि- धनानि । राजन्- स्वामिन् । वसुता-
धनवत्तायै । त्वाया- त्वत्कामनयेति वेङ्कटमाधवः । अश्याम्- अनुभवेयम् । पुरुवार- बहुभिर्वरणीय ।

पुरूणि- बहूनि । ते- तुभ्यम् । हि- खलु । सन्ति- भवन्ति । अग्ने । राजनि- स्वामिनि । ते- त्वयि ।

वसु- यद्धनमस्ति तत् । विधते- परिचरते भवतु ॥१३॥